

TAHDITA MA' ARISTOTILE FUQ IT-TRAGEDIJA

Maħsuba minn Ġ. AQUILINA

ARISTOTILE: Il-ħsieb tiegħek bħal kalamita ġibidni lejġ minn ġod-dinja ta' l-erwieħ u arani hawn fejnek biex inwieġeb għall-mistoqsijiet tiegħek.

JOSEPHUS: Imma, ngħid jien, kif stajt ġbidtek fejni mid-dinja ta' l-erwieħ jekk jiena lanqas ma nafek?

ARISTOTILE: Ma tafx wiċċi. Imma qalbi u moħħi tafhom ħafna. Int taf kif nahsibha jiena, u qabel ġejt hawn fejnek int kont qed taħseb f'dak li ktibt jien ...

JOSEPHUS: Ma nagħmlux li int ...

ARISTOT: Jiena hu Aristotile, id-dixxiplu ta' l-għaref Platun ...

JOSEPHUS: Ja għaref tal-għorrief, mela inti ruh, ruh dak il-filosofu li l-għerf tiegħu libbes il-għerf ta' San Tumas, li għamel Nisranija l-filosofija tiegħek ... dak l-għaref li studja taħt Platun u ilu nieqes mid-dinja aktar minn elf u sitt mitt sena ... ġieh u kobor tal-Greċja? ... Imma, ngħid jiena, x'għamilt biex qlajtek minn fost l-erwieħ u ġibtek hawn fejni?

ARISTOT: Inti qrajt it-trattat tiegħi fuq sengħet il-kitba, u f'qalbek fraħt djalogu bejnek u bejni, kollox ġo moħħok, tistaqsi u twieġeb int għalija ... sa ma ħassejt ħierġa minnek ħerqa hekk kbira li ġibditni minn fejn kont u niżżlitni fejnek.

JOSEPHUS: X'qawwa fuq il-wisa' wiż-żmien għandu mela l-ħsieb biex laħqek u wasal fejnek wara dawn is-sekoli kollha ... U issa fejn int? ... Qiegħed f-art, f'din id-dinja bħali?

ARISTOT: Le, Josephus, jiena qiegħed f'moħħok. Żmien u wisa' ma humiex realtajiet li ma jitbiddlux. Huma biss impressjonijiet li jitbiddlu mat-tibdil li ġġarrab il-personalita tal-bniedem. Imma ħallina minn dan, Josephus, għax ma rridx nargħa' naqbad il-filosofija li ktibt fuqha meta kont għadni f-aqwa ta' moħħi f'Atene ... Nithaddtu fuq dak li ftit ilu kont qed taħseb ... Argħa' aqbad il-ktieb tiegħi u saqsini dak li tixtieq taf ...

JOSEPHUS: Niżżik ħajr, Aristotile ... l-egħref bniedem tad-dinja. Int, nah-

seb, taf ukoll li jien inħobb ħafna l-letteratura u l-palk. Għogobni hafna dak li ktribt fuq it-Tragedja ... Imma, ngħid is-sewwa, kieku thaffffi l-kliem wi-ħsbijiet li fissirt nahseb li nżomm iżjed f'moħħi dak li ridt tghallimna ...

ARISTOT: Bil-qalb kollha. Saqsini ...

JOSEPHUS: L-ewwel ma rrid insaqsik hu "kif bdiet it-tragedja fost il-Griegi ..." Jiena ammiratur kbir ta' Eskilu, Sofokle u Ewripide.

ARISTOT: Meta niftakar f'Atene, il-belt tal-Ġenju ta' pajjiżi u żmieni inħoss il-hlewwa ta' tifikiriet l-aktar sbieħ ... Imma dak kien fi żmien u f'wisa' iehor ... kienet impressjoni tal-moħħ ... realtà li għaddiet bħal holma ... Imma l-aħjar inwieġeb minnufih għall-mistoqsijiet tiegħek biex ma nħallix it-tifikiriet ta' l-imghoddi jagħilbuni wara daqshekk snin ... Int taf bil-Grieg? ...

JOSEPHUS: Nistħi ngħid li l-Università ta' Malta fi żmieni ma kellhiex katedra tal-Grieg ...

ARISTOT: Kif, damu daqshekk barbari wlied il-Gzira li laqgħet fiha lil Telemaku? ... Trid taf kif bdiet it-tragedja fost il-Griegi? Ismagħni. L-ewwelnett la saqsejtni kif bdiet it-Tragedja fost il-Griegi taf li l-Greċja hija l-benniena ta' din l-għamla ta' kitba? Saqsejtek tafx bil-Grieg għax il-kelma tragedja hija mibnija minn żewġ kelmiet li flimkien ifissru kif bdiet din l-għamla ta' kitba fostna. Iż-żewġ kelmiet huma *Tragos* li tisser "mogħza" u *ode* li tisser "għanja" – it-tnejn flimkien ifissru "L-Għanja tal-Mogħza".

JOSEPHUS: L-Għanja tal-mogħza? U x'jidflu l-mogħoż fit-tragedja?

ARISTOT: Jidhlu hafna – il-mogħoż tinsieħ taw isimhom lil din il-għamla ta' kitba drammatika. Ara kif: Fost l-allat, il-Griegi kellhom wiehed jismu Bakku, alla ta' l-inbid u tal-kotor, bin Żews, minn martu Semele, bint Kadmus, sultan ta' Tebe. Fil-festa tiegħu l-Griegi l-qodma kienu joqtlulu mogħza bħala saġrificċju u mbagħad il-qassisin wil-miġemgħa ta' nies kienu jinfexxu jgħannu għana sabiħ (*ode*) bħala tifhir lil Bakku li kien magħruf bl-isem ta' Dijonisju. Qed tara issa kif il-kelma Tragedja ġejja minn żewġ kelmiet li it-tnejn flimkien ifissru "Għanjiet il-Mogħza?"

JOSEPHUS: Haġa li qatt ma għaddiet minn moħħi ... U mbagħad?

ARISTOT: Il-qassisin wil-miġemgħa lkoll ikantaw flimkien jew qatgħa qatgħa jwieġbu lil xulxin, kienu l-bidu ta' dawk il-kori li taqraw fit-tragedji Griegi.

JOSEPHUS: Mela nistgħu ngħidu wkoll li l-kori kienu l-gebel li fuqhom inbniet it-Tragedja l-Qadima?

ARISTOT: Qed tghid sewwa għax hekk hu. Il-kant tal-qassisin u tal-mi għemgħa kien l-ewwel xejra tal-kori, wil-kori kienu mbagħad l-ewwel sisien tat-Tragedja ...

JOSEPHUS: Dawn il-kori jagħmlu effett sabih. Nista' nahseb x'idea ta' għmiel u kobor kienu johlqu fil-moħħ ta' dawk li kienu qed jaraw it-tragedja.

ARISTOT: Il-kori kienu jgħinuhom jifhmu iżjed il-grajja, l-aktar l-element soprannaturali jonkella xi grajja li kienet issir 'il bogħod mix-xena ...

JOSEPHUS: Hekk hu. Imma naqbel imbagħad, li l-kori ma kinux għadhom ighoddu iżjed għat-tragedja kif nafuha ahna llum. Taf int, id-drammi tagħna llum jinqasmu f'atti; dari f'hames atti, illum fi tlieta jew erba' atti, u f'att wiehed ukoll.

ARISTOT: Qed tghid sewwa. Imma jibqa' minnu li l-kori kienu jaqblu mad-dramm Grieg. Kienu l-parti l-aktar sublimi tad-dramm, meghjuna mid-daqq ta' strumenti li hlewwithom kienet issebbah il-grajja u l-iżvilupp tagħhom.

JOSEPHUS: Qed niftakar li għalkemm il-mużika bħall-kori spiċċat mid-dramm modern, il-mużika għad għandha post importanti fid-drammi li jsiru fit-talkies – dawk it-teatri li jaħdmu x-xeni hajjin bl-għajnuna tal-fotografija. Meta naraw film, il-grajja nisimghuha l-hin kollu akkompanjata bil-mużika. Imma fid-dramm il-kor wil-mużika jtellfu. Mhux hekk?

ARISTOT: Itellfu kif qed tghid int, għax id-dramm Grieg ma kienx jinqasam f'atti bħad-dramm tal-lum. Kien jibqa' sejjer u flok l-atti wix-xeni maqsuma bl-inżul tal-purtiera kif tagħmlu intom, il-grajja tad-dramm Grieg kienet tinqasam bil-kori – kor bejn grajja u ohra, kori u mużika.

JOSEPHUS: Kos, qed nahseb li flok tlifna l-kor għal kollox stajna zammejn-neh għall-intervalli. Kien iserrah lill-udjenza u johlq effett poetiku qawwi.

ARISTOT: Dak li qed tghid kien ikun ighodd għal drammi serji li b'xi mod kienu jixbhu lil tagħna – *King Lear* u *Macbeth* jew *Julius Ceasar* ta' Shakespeare, biex niftehmu, – imma mhux għal drammi li fihom jidhlu nies ordinarji – nies u grajjiet mill-hajja ta' kuljum. Taf int, it-traġiku Grieg kien ifttx il-majestà sew tas-sugġett kemm tat-trattament.

JOSEPHUS: Qed *għid sewwa hafna. Kien hemm kittieba moderni bħal Shelley, Matthew Arnold u Swinburne li ipprovaw iqajjmu l-majestà tal-kor Grieg. Imma l-mentalità tan-nies tbiddlet wil-kor Grieg ma rnexxiex. Forma ta' kor Grieg modernizzat, biex ngħid hekk, dahħal T.S. Eliot fil-*Family Reunion*. Imma l-atmosfera estetika hija wisq diversa minn dik tal-kor Grieg.

ARISTOT: Naqbel ma' dak li qed tgħid.

JOSEPHUS: Imbarra l-kori kien hemm xi żviluppi oħra fid-dramm Grieg?

ARISTOT: Imbarra l-kori li kienu jinqasmu fi *Strofi* u *Antistrofi* kien hemm wkoll bejn kor u iehor ir-reċitazzjoni ta' versi poetiċi.

JOSEPHUS: Idea tajba ... Nisthajjel dawn il-versi kienu jserrħu lill-kan-tanti u kienu jehdew iżjed is-semmiegħa ... Min dahħal dan l-użu?

ARISTOT: Dahħlu Thespis li għex għall-ħabta tas-seklu sitta qabel Kristu, u, mela, xi tlitt sekoli qabli. Thespis nistgħu nqisuh il-Fundatur tad-Dramm Grieg. Kien hu wkoll li barra li dahħal ir-reċta tal-versi invinta maskra tal-għażel biex l-attur kien ikun jista' jaħdem aktar minn parti waħda; invinta l-prologu wid-djalogu u, nistgħu ngħidu wkoll li invinta l-ewwel forma ta' palk – primitiv kemm trid, l-aktar għaż-żmenijiet tagħkom, imma dejjem bidu ...

JOSEPHUS: X'għamel mela?

ARISTOT: Lill-attur biex ikun jista' jidher fl-istess għoli mal-kor, għamil-lu mejda li kien jitla' fuqha. Din il-mejda biż-żmien ħolqot l-idea tal-palk ... Hamsin sena wara, Eskilu dahħal it-tahdit bejn tnejn min-nies, bejn żewġ atturi, u ħarighom fuq il-palk biex igħidu xi storja, xi grajja jew iżidu xi għanja ... F'idejn Sofokle u Ewripide d-dramm Grieg ha forma iżjed regolari ... fid-dinja wieħed jibni fuq l-iehor ...

JOSEPHUS: Xi kemm wara Eskilu għexu Sofokle u Ewripide?

ARISTOT: Tidher li fi żmienek l-Università ta' Malta ma kellhiex katedra tal-Grieg Klassiku ...

JOSEPHUS: Jaħasra għandek raġun tistagħgeb, imma mhux htija tiegħi ... għall-anqas issa għandna katedra ... fl-aħħar kollox jaasal ...

ARISTOT: Tajjeb. Hallini ngħidlek mela. Sofokle twieled fis-sena 495 qabel Kristu, miet fis-sena 405, jigifieri ta' 90 sena. Jaħasra mill-130 drammi li kiteb, waslulkom biss sebgħa – l-oħrajn intilfu. Ewripide twieled fis-sena 480 qabel Kristu u miet fis-sena 406, jigifieri ta' 74

sena. Kiteb madwar 90 drammi u minnhom baqghu jezistu 18. Ghal fejn Sofokle, mar ahjar maż-żmien.

JOSEPHUS: Tal-ghageb dawn id-drammatisti Griegi. William Shakespeare kbir, imma ghal fejn il-Griegi l-ghadd tad-drammi tieghu huwa wisq żghir. B'kollox kiteb 37 drammi. Ighaddi lill-Griegi mhux fl-istil u lanqas fil-kobor imma fil-ghadd ta' xoghlijiet id-drammatist Spanjol Lopez de Vega. Dan kiteb madwar 2,000 drammi, li minnhom fadlilna 430 wiehed imbarra 50 autos, jgigferi drammi religjuzi. Ma kitibx daqsu imma kiteb hafna wkoll Calderon De La Barca li mid-drammi li kiteb fadlilna 118-il wiehed, imbarra 72 drammi religjuż.

ARISTOT: Jiena wkoll nistaghgeb bil-kwantità ta' drammi li sabu żmien jiktbu dawn iż-żewġ Spanjoli. Imma ma nkunx qed niftaħar iżżejjed b'pajjiżi jekk ngħidlek li għall-kobor tal-Arti Drammatika hadd minnhom ma jghaddi lill-Griegi. Shakespeare biss jersaq sewwa lejhom fl-originalità u s-saħħa tat-trattament tal-karattri għalkemm, imbagħad, huwa teknikament hafna inferjuri għalihom. Imma hallyna minn dawn il-parametri għax nahseb li hekk kif fi żmien kulhadd kien ihoss għal pajjiżu, għandu raġun jew le, id-dinja wara das-snin kollha baqgħet xorta.

JOSEPHUS: Qed tgħid sewwa, Aristotile. Imma ngħid għalija jiena lilek inżommok hekk fil-gholi fejn in-nies ta' dari u tal-lum li jiena ma nidubitax mis-sewwa ta' dak li tgħidli ...

ARISTOT: Sa issa għedtlek kif it-tragedja bdiet mir-religjon ta' Bakku wil-kori mill-ghana ta' qima li kienu jagħtuh il-qassisin tieghu wil-migemgħa li kienu jhobbuh. U għedtlek ukoll kif Thespis kien l-ewwel Grieg li holoq l-idea ta' Palk. Issa hemm xi haġa oħra li tridni ngħidlek?

JOSEPHUS: Ja għaref, jekk ma ndejjqekx xtaqtek thallini nistaqsik xi haġa li gietni f'moħħi jiena u naqra t-trattat tiegħek fuq it-tragedja. Tgħid kemm-il darba li t-tragedja hija imitazzjoni. Anzi tgħid li l-poezija kollha hija imitazzjoni. X'għandna nifmu b'din il-kelma?

ARISTOT: Jiena ktibt li l-poezija epika, it-tragedja, il-kummiedja, id-ditirambi huma lkoll imitazzjonijiet diversi minn xulxin fil-mezz, floġġett wil-manjiera kif ifissru din l-imitazzjoni.

JOSEPHUS: Niftakarha din id-distinzjoni li għamilt. Mingħalija fil-bidu, qisu fid-dhul tat-trattat.

ARISTOT: Hekk hu. Ftit 'il quddiem jiena ktibt hekk: "Il-bniedem ikun għadu tarbija meta jhoss li għandu jimita. U jingħaref minn fost l-

animali kollha sew sew għax huwa l-aktar li jimita u minn din l-imitazzjoni jibda t-tagħlim tiegħu. Hekk ukoll kulhadd jiehu gost jara imitazzjoni ta' xi haġa. Ahna dan narawh mill-pjaċir li nħossu meta nħarsu lejn xoghlijiet ta' l-arti imitativa, għaliex dawn l-oġġetti ahna nikkontemplawhom bil-pjaċir, u aktar ma hu kbir il-pjaċir aktar hija l-imitazzjoni, hwejjeġ li kieku kienu tassew kieku konna nistmerruhom; bħalma huma l-figuri tal-bhejjem l-aktar baxxi u ta' min jistkerrahom, iġsma u hwejjeġ oħra bħal dawn”.

JOSEPHUS: Imma dan li qed tghid jiġġustifika biss l-imitazzjoni li ssebbah dak li hu ikreh. Bħalma għedt int sewwa ħafna, kieku kellna raraw giSEM mejjet b'għajnejna, konna nistkerruh, imma meta narawh fil-bronż jew l-irħam, kif naraw f'San Ġwann, ahna nieħdu gost. Sa hawn nifhem, Imma kif tidhol l-imitazzjoni meta l-ħaġa li timita ġa hija minnha nfisha sabiħa – ngħidu ahna mara żaġħżuġha, mibnija tajjeb, jonkella raġel f'saħħtu mibrum u qawwi? Bħal issa qed niftakar f-istatwa ta' l-irħam ta' Afrodite ta' Melos, u l-istatwa tal-bronż Doryphorus, ir-raġel tal-lanza ta' Poliċejtu. Iz-żewġ statwi Griegi jirrapreżentaw, għandi naħseb, mara u raġel li ma kinux sbieħ daqs kemm jidhru f-imitazzjoni tagħhom imma li kienu sbieħ ukoll, mara u raġel tad-demmi wil-laħam li kont tieħu gost tarahom.

ARISTOT: Sewwa qed tghid, Josephus. Kull arti tagħmel xi haġa iżjed milli timita. Barra li timita tipprowa tressaq l-imitazzjoni lejn l-ideal – tkabbar u ssebbah. U għandna eżempju ta' dan mhux biss f-iskultura mnejn semmejtli żewġ eżempji tajbin ħafna imma wkoll fit-tragedja.

JOSEPHUS: Kellemini fuq it-tragedja biex nerġġhu lura mnejn bdejna.

ARISTOT: Tabilhaqq, ahna sa issa ma hrigniex barra mis-sugġett għax l-imitazzjoni hija l-baži ta' kull espressjoni artistika – ta' l-iskultura, tal-poezija, tat-Tragedja, tal-Kummiedja, ta' dak kollu li n-nies isejju “Arti”. Jekk tieħu Oedipus fit-tragedja ta' Sofokle int tara li Oedipus sata' kien l-imitazzjoni ta' bniedem bħali u bħalek, imma kif jidher fid-dramm il-karattru dramatizzat tiegħu jaqtgħu fil-għoli fuqna l-bnedmin ordinarji ... jikber, isir qisu ġgant. L-istatura tiegħu toġħla – issir moralment akbar u aqwa. Il-personalità tiegħu dramatizzata tagħzlu mill-personalità ordinarja. Minn dak inhar 'l hawn, ħafna drammatisti holqu karattri li bħal dawk tad-drammatisti Griegi huma, biex ingħid hekk, imitazzjoni sublimata tal-mudell ordinarju. Ara tiftakarx xi tnejn.

JOSEPHUS: Qed niftakar f'*King Lear* u *Macbeth* ta' William Shakespeare; u f'*Julius Caesar* tiegħu wkoll; f'*Attilio Regolo* ta' Metastasio u *Saul* ta'

Alferi.

ARISTOT: Ma hemmx għalfejn issemmi iżjed. Qed tara kif il-principji tat-trattat tiegħi baqghu shah wara mijiet ta' snin?

JOSEPHUS: Qed nara. Imma hemm haġa li ahjar niħaddtuha issa. Għaliex it-Tragedji Griegi kienu jagħzlu l-protagonisti tagħhom minn fost is-laten u l-allat biss? Il-bniedem mhux magħruf, il-bniedem komuni qatt ma nsibuh protagonist ta' ġrajjet drammatiċi. Tgħid għaliex il-bniedem komuni kien zġħir wisq f'għajnejn l-aristokrazija Griega?

ARISTOT: Xi ftit mis-sewwa f'dak li qed tgħid hemm. Imma l-akbar raġuni kienet li għall-Griegi l-ħajja kienet haġa misterjuża maħkuma minn setgħat mohbija, is-setgħat ta' l-allat li kienu jhobbu, iġhinu, jobogħdu jew ifixklu l-bniedem kif jidhrilhom. Minħabba f'hekk il-bnedmin, l-umanità rappreżentata fil-persuna tal-mexxejja tagħha, kienu jidhru qishom imħabblin gox-xibka ta' l-allat bla qalb u l-aqwa drammi tal-ħajja kienet mela l-ġlieda tal-bniedem mad-destin. Ftakar xi ġralu Oedipus. Tafha l-ġrajja tiegħu?

JOSEPHUS: Mhux wisq. Għidhieli.

ARISTOT: Fil-qosor għas-saħħa ta' l-argument: Din hi l-ġrajja ta' swied il-qalb ta' Oedipus, iben Laius, sultan ta' Tebe, u Jokasta, bint Kreon, is-sultan ta' Korint. Meta twelidlu t-tifel, Laius tkexkex jisma' l-Oraklu jħabbarlu li dan ibnu kien għad irid joqtlu. X'għamel Oedipus? Biex ma sseħħx il-profezija tal-waħx ordna li ibnu jiġi mdendel ma' siġra b'fergħa mdahħla bejn riġlejh. (Oedipus bil-Grieg tfisser "riġlejh minfuħa"). Imma ġara li rah ragħaj. Dan ġietu ħniena minnu; salvah mill-mewt u rabbieh bħala ibnu. Ġara li meta Oedipus kiber, kellu xi jgħid mas-sultan Laius li hu ma kienx jaf li hu missieru u fil-ġlieda qatlu u hekk seħħet il-profezija tal-Oraklu. Mhux biss, Oedipus innamra mal-mara ta' Laius, ma kienx jaf min kienet, iżżewwiġha u kellu żewġ subien minnha, Polineċe u Eteokle, u żewġt ibniet Ismene u Antigone. Ġara li biż-żmien Oedipus sar jaf x'kien ġralu u daqs kemm tkexkex qala' għajnejh minn hofrithom biex lanqas jara l-frott ta' dnuhu, u Jokasta malli saret taf bil-logħba kerha tad-destin tgħallqet. Dan hu s-sugġett ta' wieħed mill-aqwa drammi ta' Sofokle – drammi li jqajjem il-biża' ta' l-allat wil-mogħdrija tan-nies magħfusa mid-destin aghma.

JOSEPHUS: Ġrajja kerha tassew, ġrajja li, kif għedtli, turi kemm il-Griegi moħħhom kien imħabbat bil-qawwa tad-Destin fuq il-mixja ta' ħajjithom.

ARISTOT: Titwettaq f'din il-fehma jekk taqra l-opri l-oħra tat-Tragiċi

Griegi. Intom illum wara aktar minn elf sena ma tifhmuniex biżżejjed. Ir-religjon tagħkom hija mwaqqfa fuq il-qima ta' Alla li daqs kemm haġb il-bnedmin sar bħalhom u ħalla lill-istess bnedmin joqtluh għall-fidwa tagħhom. L-allat tagħna mhux biss ma kinux imutu għall-imħabba tal-Bniedem imma kienu jitolbu minn għandu s-sagrificju ta' ħajtu u ta' uliedu. Biżżejjed insemmlkom il-ġrajja ta' l-imsejkna Ifigenja, bint Agamennon u Clytemnestra.

JOSEPHUS: Għidhieli.

ARISTOT: Il-Griegi huma u sejr in lejn Trojja biex jiggwerraw nefsihom riħ hażin li tefagħhom lura u kien ser itellifhom il-gwerra. X'jagħmlu? Jew iberrdu l-qilla tal-allat inkella jtilfu. Biex l-allat jistrieħu kien hemm bżonn li Agamennon jissagrifika lil bintu Ifigenja – tmūt maqtula bħala debħa lill-alla tal-kaċċa Dijana. Ġara imma li waqt li l-qassis kien lest u ser inizzel ix-xafra tas-sikkina fuq għonqha, Ifigenja għabet u ma raha haġd iżjed. X'ġara? Dijana qabditha u ħaditha f'Tauris biex toħdilha ħsieb it-tempju tagħha. Hawnhekk Ifigenja kellha d-dmir li tis-sagrifika, toqtol kull strangier li jirfes f'din l-art. Darba waħda f'din l-art niżlu żewġ strangieri – Orestes u Pylades. Xhin Ifigenja saret taf li Orestes kien ħuha, tistgħu taħsbu x'hażset. Fteħmet magħhom li jaħarbu lkoll flimkien u jgōrru magħhom l-istatwa ta' Dijana qalila kif kien qallhom jagħmlu l-oraklu. U hekk għamlu.

JOSEPHUS: Ġrajja li tbażza' w tkexkex.

ARISTOT: Qed tgħid sewwa. U issa tara għaliex it-tragiċi Griegi mohhom kien iħabbat fuq is-sugġett ta' l-allat wid-destin tal-bniedem imħabbat minnhom.

JOSEPHUS: Qed nifhem ... Żmenijiet oħra, nies oħra, sentimenti oħra. Madankollu aħna n-nies tal-lum għadna nħossu xi ftit mill-biża' ta' dawk il-ġrajji dramatizzati ...

ARISTOT: Il-ġrajja ta' Ifigenja nebbħet id-dramm ta' Eskilu, Sofokle u Ewripide ...

JOSEPHUS: Qed niftakar li fid-drammi Griegi l-imħabba bejn mara u raġel qajla, biex ma ngħidx qatt, ma tieħu l-importanza prinċipali li għandha f'ħafna drammi moderni. Dan għaliex?

ARISTOT: Tnejn huma r-raġunijiet. L-ewwelnett il-Griegi pagani qatt ma kellhom il-kunfidenza li għandkom intom l-Insara man-nisa; il-mara wir-raġel ma kinux jithalltu ma' xulxin daqskom, tant li l-parti ta' mara

fuq il-palk kien jagħmilha raġel- ir-raġuni l-oħra hi, kif għedtiek, li moħħ il-Griegi kien il-hin kollu mħabbat bir-relazzjonijiet li kien jahseb li jorbtu l-bniedem ma' l-allat - l-allat li għalih kienu d-destin ta' l-umanità, wid-destin li jigbed lit-tragiċi Griegi għax kienu jaraw fih possibilitajiet drammatiċi kbar.

JOSEPHUS: Żewġ raġunijiet li jikkonvincuni. Issa għidli, it-Teatru għall-pubbliku Grieg kien ta' pjaċir jew ta' biża'?

ARISTOT: Kien ta' pjaċir u kien ta' biża'. Kien ta' pjaċir għax fid-dinja Griega ta' dak iż-żmien it-Teatru kien l-aqwa divertiment pubbliku u l-aqwa skola għal nies ta' gost raffinat. It-Teatri li konna nibnu aħna għall-beraħ kienu jesghu l-eluf... Dan tista' tarah minn dawk li fadal...

JOSEPHUS: Jiena rajt dak ta' Sirakuża fejn ta' kull sena jsiru drammi Griegi bit-Taljan li jmorru għalihom eluf ta' nies mid-dinja kollha...

ARISTOT: Kien ukoll ta' biża'. Il-biża' jigbed lill-bniedem li jhobb is-sensazzjonijiet kurjużi - iħobb jistenna x'gej, l-aqwa tal-grajja li tholl l-incidenti kollha u tikkoncentrahom fuq is-sugġett principali... Dak li aħna nsejhu *climax*.

JOSEPHUS: Qed tgħid sewwa ħafna, Aristotile, għaliex it-terroriżmu, il-biża', il-waħx baqa' wieħed mill-elementi l-aktar qawwijin tad-dramm modern; irrid ngħid tad-drammi li nkitbu minn żmienek il hawn. Shakespeare stess inqeda bil-biża' bħala element biex jiddrammatizza grajjiet misterjużi. Missier Hamlet maqtul minn huh li wara żżewweġ lil ommu...

ARISTOT: Stil ta' tragedja Griega...

JOSEPHUS: Iqum mill-qabar u jitlob lil ibnu Hamlet li jivvendika l-mewt tiegħu...

ARISTOT: Dramm li sata' nkiteb minn traġiku Grieg. F'dan id-dramm l-element soprannaturali huwa forma modifikata tad-destin Grieg...

JOSEPHUS: Haġ'oħra. Int ħallejt miktub li t-tragedja tnaddaf il-passjonijiet tagħna bil-Moġħdrija u bil-Biża'. Ngħidlek is-sewwa ma fhimtx sewwa x'ridt tgħid.

ARISTOT: Ma intix waħdek li ma stajtx tifhem x'ridt ngħid sewwa. Imma jien ma nafx għax dak li għedt ma ftehimx tajjeb. Halli nfissirlek x' irrid ngħid. Aħna l-bnedmin maqbudin f'taħbila ħarxa ta' passjonijiet mhux kollha sbieħ jew tajba, mhux dejjem naghmlu s-sewwa u lanqas ma naghdro dejjem lil min jinħaqar. Hafna drabi s-sentimenti tagħna

huma mhawdin bhall-hjut ta' kobba mhabbla. Il-passjonijiet jagħmmxu l-bniedem. Issa innota li meta int taqra jew ahjar tara fuq il-palk, in-nobiltà tal-karattru tal-protagonista, għall-anqas għal dak il-hin int tħoss is-sentimenti tiegħek jtnaddfu minn dak kollu li hu vulgari. Għal dak il-hin inti tissieheb mal-protagonist u taqsam miegħu l-glieda għall-ideal li jithabat u jbati għalih hu. Innota wkoll li meta inti tara l-protagonist, bniedem virtuwż jinħaqar għal xejn b'xejn, flok tiskerrah it-batija tiegħu, int tixgħel bil-qilla għall-ingustizzja u tħobb iżjed il-gustizzja li mħabba n-nuqqas tagħha tara l-protagonista qed ibati. U hekk il-biza' wil-mogħdrija flikien inaddfu l-passjonijiet tal-bniedem minn kulma hu vulgari.

JOSEPHUS: Issa qed nifhemek. Tabilhaqq, meta jiena nara xi tragedja u nara l-bniedem gust jinħaqar, il-biza' tal-gustizzja wil-mogħdrija tal-vittma ta' l-ingustizzja jnisslu fija sentimenti l-aktar nobbli.

ARISTOT: Dik it-tindifa tissejjah *catharsis* ... porga tar-ruh.

JOSEPHUS: Taf li ma fhimtekx, hux?

ARISTOT: *Catharsis* hi kelma Griega li tfisser "tindifa". Għax hekk kif il-gisem biex jibqa' f'saħħtu jrid jtnaddaf mill-ixkiel li jingabar fih b'porga, hekk ukoll ir-ruh biex tibqa' nobbli trid titnaddaf mill-ixkiel tal-passjonijiet li jingabru fih b'porga – dil-porga hija t-tindifa tal-passjonijiet li semmejtek – il-*catharsis* tal-Griega.

JOSEPHUS: Illum, Aristotile, għallimtni hafna. Issa qed inhoss moħħi jegħja. Mhux ahjar nistrieħu, nieqfu għall-lum u nergħu niltaqgħu darb'ohra biex tfissirli t-teknika tat-tragedja Griega u tgħallimni hwejjeg ohra siewja li jiena ma nafx?

ARISTOT: Kif jogħgħbok. Neħħi l-ħsieb tat-Tragedja minn moħħok u, arani, jiena ngħib minnufih ... ninħall minn quddiemek bħad-duħħan u narga' lura lejn is-saltna kbira ta' l-Erwieħ ...

JOSEPHUS: Għandi għeja kbira ddur ma' gismi. Inhossni qed nintelaq bħal wiehed diehel f'nagħsa; nhoss moħħi qed jitbattal. Aristotile! ... Aristotile! ... L-ebda twegħiba ... Raġa' lura lejn id-dinja ta' l-erwieħ ...